




# बिहार के सीएम नीतीश कुमार की गाड़ी का कटा चालान



**रोहतास.** बिहार के मुख्यमंत्री नीतीश कुमार की सरकारी गाड़ी, जिसका नंबर **BR01BR** है, नियमों का उल्लंघन करती पाई गई है। इस गाड़ी का पॉल्यूशन सर्टिफिकेट 3 अगस्त 2024 को समाप्त हो चुका है, लेकिन इसके बावजूद यह गाड़ी सड़कों पर चल रही है। यह जानकारी तब सामने आई जब मुख्यमंत्री रोहतास जिले के करगहर प्रखंड के कुसही बेतिया गांव में डीएम दिनेश कुमार राय के पिता की पुण्यतिथि में शामिल होने पहुंचे।

**पुराने नियमों की अनदेखी का मामला**

यह पहली बार नहीं है जब मुख्यमंत्री की गाड़ी नियमों का उल्लंघन करती

पाई गई है। इससे पहले 23 फरवरी 2024 को इस गाड़ी का सीट बेल्ट न लगाने के लिए 1000 रुपये का चालान काटा गया था, लेकिन अब तक यह जुर्माना जमा नहीं किया गया है। ऐसे में सवाल उठता है कि जिस व्यक्ति पर राज्य में कानून व्यवस्था और नियमों के पालन की जिम्मेदारी है, वही कई महीनों से नियमों की अनदेखी कर रहा है।

**परिवहन विभाग के अभियान पर सवाल**

परिवहन विभाग द्वारा राज्यभर में वाहन चेकिंग अभियान चलाया जा रहा है। इस अभियान के तहत आम जनता के वाहन अगर थोड़े भी कागजी

दस्तावेजों में कमी पाए जाते हैं, तो तुरंत चालान काटा जा रहा है। लेकिन मुख्यमंत्री की गाड़ी का पॉल्यूशन फेल होने के बावजूद क्या उनके खिलाफ जुर्माना लगाया जाएगा? यह सवाल जनता के बीच चर्चा का विषय बन गया है।

**आरजेडी नेताओं ने साधा निशाना**

आरजेडी नेता विमल कुमार ने इस मुद्दे पर प्रतिक्रिया देते हुए कहा, यह बिहार का दुर्भाग्य है कि मुख्यमंत्री की अपनी गाड़ी का पॉल्यूशन फेल है, जबकि वह आम जनता पर बेवजह जुर्माना लगवाकर अत्याचार करवा रहे हैं। राज्य के कई मंत्रियों की सरकारी गाड़ियों के कागजात भी अधूरे

मिलेंगे। यह सुशासन के दावे की पोल खोलता है।

**क्या होगा अगला कदम?**

अब यह देखना महत्वपूर्ण है कि मुख्यमंत्री की गाड़ी पर परिवहन विभाग कार्रवाई करता है या नहीं। अगर मुख्यमंत्री की गाड़ी पर जुर्माना नहीं लगता है, तो यह राज्य में कानून और नियमों के प्रति सरकार की गंभीरता पर सवाल खड़े करेगा। इस घटना ने राज्य में नियमों के पालन और उनके लागू होने के तरीके पर बहस छेड़ दी है। जनता के बीच यह सवाल गूँज रहा है कि क्या नियम सिर्फ आम जनता के लिए बनाए गए हैं?

लोगों को खाना परोस रहा था छात्र

पिता निकला विलेन

## किसी ने मार दी गोली मिली मौत...

**आरा.** आरा में मंगलवार देर रात गोली लगने से एक छात्र की मौत हो गई। वह श्राद्धकर्म में खाना परोस रहा था। अचानक किसी ने उसे गोली मार दी। घटना के बाद इलाके में हड़कंप मच गया। आसपास के लोगों की भीड़ लग गई। आननफानन में उसे अस्पताल में भर्ती करवाया गया। लेकिन, डॉक्टरों ने उसे मृत घोषित कर दिया। घटना मुफ्फसिल थाना क्षेत्र के अलीपुर गांव की है। परजिन पुलिस से न्याय की गुहार लगा रहे हैं। उनका कहना है कि मेरे बेटे को किसने और क्यों गोली मारी? यह पता नहीं। पुलिस से अपील है कि वह इस मामले को गंभीरता से और हत्थारोपी की गिरफ्तारी करे।

खून से लथपथ होकर जमीन पर गिर गया इधर, गोलीबारी में किशोर की मौत की सूचना मिलते ही सदर एसपी परिचय कुमार और स्थानीय थाना के अलावा भारी संख्या में पुलिस बल मौके पर पहुंच मामले को छानबीन में जुट गई है। मृतक मुफ्फसिल थाना क्षेत्र के भकुरा गांव निवासी शिव प्रसन्न राय उर्फ यादव के 12 वर्षीय पुत्र रितिक कुमार था। वह आठवीं कक्षा का छात्र था। बताया जा रहा है कि रितिक अपनी मौसी की सास के निधन के उपरांत श्रद्धाकर्म में शामिल होने के लिए अलीपुर गांव गया हुआ था, जहां देर रात वो श्राद्धकर्म के भोज में खाना चला रहा था, तभी किसी ने



अचानक उसे गोली मार दी। इससे वो खून से लथपथ होकर जमीन पर गिर गया। पंगत पर बैठे लोगों को खाना परोस रहा था मृत किशोर की मां शिवमुनि देवी ने बताया कि उनका बेटा रितिक श्राद्धकर्म भोज में पंगत पर बैठे लोगों को खाना परोस रहा था, तभी किसी ने उसे गोली मार दी और उसकी मौत हो गई। गोली मारने वाला कौन था? और उसने किस वजह से मेरे बेटे को गोली मारी है? इसका मुझे पता नहीं है। वहीं आरा

सदर एसपी परिचय कुमार ने बताया कि भकुरा गांव के रहने वाले एक किशोर रितिक कुमार की गोली लगने से मौत की बात सामने आ रही है। कुछ लोगों से पूछताछ चल रही है। मामले में आगे की कार्रवाई चल रही है। लाश को देखने से लगता है कि गोली काफी करीब से मारी गई है। हत्थारे की गिरफ्तारी जल्द की जाएगी। उसकी तलाश जारी है। कुछ लोगों से पूछताछ चल रही है।



**किसी लड़के से प्यार करती थी बेटी... तो मार दी गोली**

बताया कि उनकी बेटी पटना में एक लड़के से प्यार करती थी. जब उन लोगों को पता चला तो वे लोग लड़की को लेकर घर चले आए. छह महीने से बेटी बेगूसराय में रह रही थी. वे बेटी की शादी दूसरी जगह करना चाहते थे, लेकिन वह तैयार नहीं थी. इसके बाद पिता ने हत्या का प्लान बनाया. इस हत्याकांड के मामले में पिता मनोज कुमार ने सरेंडर कर दिया है. उसने पुलिस कस्टडी में कहा कि वह घटना के दिन ही पुलिस को बताना चाहता था लेकिन हिम्मत नहीं हुई. बता दें कि युवती की हत्या नवादा में हुई थी जबकि ये रहने

वाली बेगूसराय के बछवाड़ा थाना क्षेत्र की थी. 28 अक्टूबर 2024 को इस घटना को अंजाम देने के बाद पिता बेटी के मरने का इंतजार किया. फिर खुद बेटी को प्राथमिक स्वास्थ्य केंद्र लेकर गया जहां उसे मृत घोषित कर दिया गया. घटना के बाद जांच के लिए फॉरेंसिक टीम बुलाई गई थी. मौके से दो खोखा पुलिस ने बरामद किया था. शुरू में पता नहीं चला कि गोली लगने से मौत हुई है. हालांकि पोस्टमार्टम के दौरान युवती के शरीर से गोली निकली थी. पिता के बयान पर ही शाहपुर थाने में केस दर्ज किया गया था. अंततः इस कांड का खुलासा हो गया.

## बिहार के 11 जिलों में ठंड ने बढ़ाई टेंशन उत्तरी भागों में घना कोहरा; अलर्ट जारी



**पटना.** राजधानी पटना समेत प्रदेश में तीन दिनों तक पछुआ के प्रभाव से तापमान में गिरावट देखने को मिलेगी। तराई वाले इलाकों के उत्तरी भागों में मध्यम दर्जे के कोहरा का प्रभाव बना रहेगा, जबकि पटना सहित अन्य जिलों में हल्के दर्जे का कोहरा छाप रहने की संभावना है। सुबह के समय कोहरे के कारण दृश्यता एक हजार मीटर से कम रहने के आसार है।

**25 दिसंबर के बाद बड़ जाएगी ठंड**

मौसम विज्ञान केंद्र पटना के अनुसार, 25 नवंबर के बाद प्रदेश में पश्चिमी विक्षोभ की सक्रियता बने होने के कारण तापमान में गिरावट आने के साथ ठंड में वृद्धि

की संभावना है। फिलहाल सुबह और रात में ठंड का प्रभाव बना रहेगा। वायुमंडल के ऊपरी सतह पर तेज हवा का प्रवाह जारी है। उत्तरी भागों में घने कोहरे को लेकर यलो अलर्ट की चेतावनी जारी की गई है।

**इन 11 जिलों में बिगड़ा मौसम**

मंगलवार को पटना सहित 11 जिलों के न्यूनतम तापमान में अचानक गिरावट दर्ज की गई। जिन जिलों में मौसम बिगड़ा है उनमें सहरसा, रोहतास मधेपुरा, पूर्णिया, बक्सर, भागपुर, बेगूसराय, खगड़िया, भोजपुर, मुंगेर और कटिहार शामिल हैं। जिलों में पटना का न्यूनतम तापमान 18.1 डिग्री सेल्सियस दर्ज किया गया, जबकि 12.5 डिग्री

सेल्सियस के साथ डेहरी (रोहतास) में सर्वाधिक न्यूनतम तापमान दर्ज किया गया। पटना सहित आसपास इलाकों में सुबह के समय हल्के कोहरे का प्रभाव बना रहा जबकि तराई वाले इलाकों में घने कोहरे का प्रभाव बना रहा।

**पछुआ के प्रवाह से मौसम शुष्क बना रहेगा**

दिन में धूप निकलने के साथ पछुआ के प्रवाह से मौसम शुष्क बना रहा। प्रदेश के 10 जिलों को छोड़ कर पटना सहित अन्य जिलों के अधिकतम तापमान में वृद्धि दर्ज की गई। पटना का अधिकतम तापमान 28.3 डिग्री सेल्सियस जबकि 30.6 डिग्री सेल्सियस के साथ खगड़िया में सर्वाधिक तापमान दर्ज किया गया।

खुशखबरी! बिहार में लोगों को मिलेगा रोजगार

## 15 से अधिक IT कंपनियां करेंगी 200 करोड़ रूपए का निवेश

**पटना.** बिहार में 15 से अधिक कंपनियों ने सूचना प्रौद्योगिकी (आईटी) के क्षेत्र में 200 करोड़ रुपये से अधिक के निवेश के लिए 'निवेश के लिए प्रतिबद्धता फॉर्म' पर हस्ताक्षर किए हैं।

**15 से अधिक कंपनियों ने 200 करोड़ रुपये से अधिक के निवेश की मंशा जताई**

बिहार के सूचना प्रौद्योगिकी विभाग द्वारा प्रदेश की आईटी नीति के बारे में व्यापक जानकारी प्रदान करने के लिए सोमवार को पटना के बेल्ट्रॉन में बिहार राय इलेक्ट्रॉनिक्स विकास निगम (बीएसडीसी) की एक बैठक आयोजित की गई, जिसका उद्देश्य राय के प्रौद्योगिकी क्षेत्र में विकास और निवेश को बढ़ावा देना है। विभाग द्वारा जारी बयान के अनुसार, बैठक में वेंडर और निवेशकों सहित उद्योग के प्रमुख हितधारकों ने भाग लिया, जिन्हें नीति के उद्देश्यों, अवसरों और बिहार के तेजी से विकसित हो रहे डिजिटल परिदृश्य में नवाचार की संभावनाओं के बारे में जानकारी दी गई। इस बैठक में आईटी, आईटीईएस और इलेक्ट्रॉनिक्स प्रणाली डिजाइन एवं विनिर्माण (ईएसडीएम) क्षेत्रों की 40 से अधिक प्रमुख कंपनियों के मुख्य



कार्यपालक अधिकारियों (सीईओ) और उपाध्यक्ष ने भाग लिया। बैठक के दौरान 15 से अधिक कंपनियों ने 200 करोड़ रुपये से अधिक के निवेश की मंशा जताई। बैठक की अध्यक्षता सूचना प्रौद्योगिकी विभाग के सचिव अभय कुमार सिंह ने की।

**इस वर्ष 1,000 करोड़ से अधिक का निवेश राय में आने का अनुमान**

सिंह ने राष्ट्रीय आईटी परिदृश्य में बिहार को एक प्रमुख केंद्र के रूप में स्थापित करने में सरकार की प्रतिबद्धता पर जोर दिया। बिहार सरकार ने जनवरी में बिहार आईटी नीति, 2024 की शुरुआत की थी, जिसे राय के

आईटी पारिस्थितिकी तंत्र को मजबूत करने और सूचना प्रौद्योगिकी (आईटी), ईएसडीएम और डेटा सेंटर क्षेत्रों में निवेश आकर्षित करने के लिए डिज़ाइन किया गया है। इस पहल के तहत सरकार आईटी नीति के तहत मिलने वाले प्रोत्साहनों पर चर्चा करने और संभावित निवेश को आकर्षित करने के लिए मुंबई, चंडीगढ़, कोलकाता, दिल्ली, बेंगलुरु आदि जगहों पर निवेशकों और प्रमुख उद्योग हितधारकों के साथ बैठकों की एक श्रृंखला आयोजित कर रही है। बिहार आईटी नीति के तहत इस वर्ष 1,000 करोड़ से अधिक का निवेश राय में आने का अनुमान है।

इस बैठक को बिहार में तकनीकी उन्नति और आर्थिक विकास को गति देने के लिए सरकार और निजी क्षेत्र के बीच सहयोग को मजबूत करने की दिशा में एक महत्वपूर्ण कदम माना जा रहा है। बीएसडीसी वेंडर की इस बैठक का उद्देश्य उन लोगों से जुड़ना था जो पहले से ही बिहार में कारोबार कर रहे हैं और जिन्हें आईटी नीति और खरीद वरीयता नीति के तहत लाभ के बारे में मार्गदर्शन दिया जा सकता है।